

Tvey afturat!

Tvey nýggj fiskasløg, *Scopelogadus beanii* og *Pseudoscopelus altipinnus*, vórðu fingin á rannsóknartúri hjá Magnusi Heinasyni á djúpum vatni í september 2017.



LISE HELEN OFSTAD
lívfrøðingur

Síðani yvirlitstrolingin eftir fiski á djúpum vatni byrjaði í 2014, eru „nýggj“ fiskasløg komin undan kavi á hvørjum túri. Á djúpvatnstúrinum í 2017 vórðu tvey nýggj fiskasløg skrásett undir Føroyum á fyrsta sinni.

Scopelogadus beanii

Slagið *Scopelogadus beanii* varð fingið á tveimum ymiskum støðum norðan fyri Bill Baileybanka á umleið 800-

1000 m dýpi. Á fyrstu støðini var ein, sum var 12 cm langur og vígaði 24 g. Á seinnu støðini vóru tveir fingnir. Teir vóru ávíkavist 9 og 9,6 cm langir og vígaðu 11 og 14 g.

Hetta slagið hevur onki føroyskt navn. Á enskum eitur hann „Beans bigscale“, á danskum „Beans kogleskælfisk“ og á íslenskum „Kistufiskur“.

Scopelogadus beanii er svartur á liti, og er vanliga millum 10 og 15 cm langur. Høvdið er stutt og kantut við djúpum foyrum, kjafturin breiður við sera smáum tonnum. Kroppurin er avlangur og rundur. Hvíta roðslan er bæði stór og tjúkk, men situr rættiliga leys. Tí kann roðslan vera slitin av. Tá kann fiskurin kennast á teimum slitnu roðsluposunum, ið eru sum rípur á síðunum.

Scopelogadus beanii livir „bathypelagic“, tvs. uppi í sjónum á stórum dýpi. Hann er at finna í Stillaðhavinum, Atlantshavinum og Indiska havinum, og hoyrir til familjuna *Melamphaidae*.

Pseudoscopelus altipinnis

Hitt forkunnuga fiskaslagið hoyrir til familjuna *Chiasmodontidae*, sum á enskum kallast „snaketooth fishes“ ella „swallowers“. Hesi heiti eru sera beinrakin, tí fiskarnir í hesi familjuni hava serligar tenn í yvirkjaftinum, sum kunnu leggjast aftureftir, júst sum hjá slangu, og teir kunnu gloypa føði, ið er rættiliga stór í mun til egna kropsstødd.


Tað finnast nógv ymisk sløg av fiski í hesi familjuni og tað er sera torført at eyðmerkja tey. Fyribils kanningar benda á, at talan er um ein *Pseudoscopelus altipinnis*. Hesin varð fingin á umleið 900 metra dýpi millum Føroyabanka og Bill Baileybanka. Hann var 11,5 cm langur og vígaði 14 g. Slagið hevur onki føroyskt navn. Teir eru svartir og kunnu verða upp í 20 cm langir.

Pseudoscopelus altipinnis er at finna „mesopelagiskt“ í tropiska og subtropiska partinum av Norðuratlantshavinum og Stillaðhavinum. „Mesopelagiskt“ er frá uml. 200 m niður á umleið 1000 m dýpi.

Nú 254 íalt

Tá bókin „Fiskar undir Føroyum“ hjá Rógva Mouritsen kom út í 2007, vóru 235 fiskasløg við í bókini, fiskar, sum vóru skrásettir minst einaferð í ella tætt upp at føroyskum sjóki til heystið 2005. Síðani eru nøkur løgst afturat, so higartil eru 254 ymisk fiskasløg skrásett undir Føroyum.

Higartil eru
254 ymisk fiskasløg
skrásett
undir Føroyum




Fleiri fiskasløg eru skrásett afturat, síðani bókin „Fiskar undir Føroyum“ kom út í 2007. Teir seinastu so seint sum í september 2017.



*Siglda kósín á djúpvatnstúrinum
í 2017, túrur nr. 1746.*



Scopelogadus beanii



Pseudoscopus altipinnis

Tey bæði nýggju fiskasløgini, sum vórðu skrásett á fyrsta sinni undir Føroyum í september 2017.